

Brúðarvísa

Lag: Fípan Fagra (Háð trummar í høll)

1. Lat okkum taka saman
og út á gólvi stíga,
til at heiðra brúðarparið,
sum nú lat seg víga.

Niðurlag:

*Komið nú øll -
fólk frá nær og fjar,
Upp á gólv at heiðra hetta brúðarpar!*

2. Sum siður er í Føroyum
ein slíkan brúðleypsdag,
trína vit í brúðardans
í góðum veitslulag.
3. Her veitslugestir røða
her eru øll so glað.
Nú vit vilja kvøða
um tykkar hjúnarlag.
4. At leggja ástir saman
frá ungun árum av,
tað er okkar náttúra
sum Skaparin oss gav.
5. Í parlagi so nýggjum
øll flúgva móti ský
á ljósareyðum skýggjum
- har sveima eina tíð.
6. Sum tíðin undan gongur
alt fellur meir til ró.
Bæði kennast betur
og gerast meir enn góð.
7. Tá leitar fram tann dreymur,
sum ikki nýtist orð:
tað at seta føtur
undir egið borð!
8. So hugaligt er altíð
at rigga reiðrið til,
hugna um og fríðka,
tá bæði draga til.
9. So gott at ganga saman
trúlovaði og glað.
Eggjar ástarglæman
tó inn í hjúnarlag.
10. Tá kærleikin hann ræður,
er hjúnarlagið rætt.
Í kærleika at semjast,
tað mangan kennist lætt.
11. At verja hjúnarlagið
og liva tað so reint,
mugu tit nú bæði -
og halda tí á beint.
12. Um mótburður vil herja,
og alt gerst tungt og grátt,
tá tit mugu verja
um hjúnarlagið gott.
13. Í álvara og gaman,
tit livi nú sum eitt,
so fær ástarglæman
allar fløkjur greitt.
14. Tað at vera maki,
og tað at vera par,
tað skal geva rúm til
at svara hvør í sær.
15. Tað at vera maki,
og tað at vera par,
er at fáa kærleika
og geva hann frá sær.
16. Við álit á hvønn annan
øll hjún seg føla best.
Tað má galda bæði
og vera treytaleyst!
17. Við tolsemi og virðing
ein maki byggir brýr,
dregur fram tað besta,
hann fœlir í sær býr.

18. Um tvístøða fær valdið
og øðin ráða skal:
leiti hjálp hjá øðrum,
sum skilja tykkum væl.
19. Tað, maður ikki megnar,
og kvinna heldur ei,
tað kann Guð í himlinum
venda rætta leið.
20. Tann sanni Guð í himli
á øllum hevur ráð.
Hann vil tykkum hjálpa,
tá tit hann heita á.
21. Tá latur kennast svárar,
og angist um seg ger,
tá er gott at vita
at Guð hin sami er.
22. Vit tykkum bádum ynskja
at eydnan fylgja skal,
og at hjúnarlagið
há tykkum gongur væl.
23. Við vón um alt tað besta,
og Harrans ríka frið,
ynskja vit nú bádum
og hjúnarlagnum við.
24. Nú brúðarvísan endar -
í góðum veitslulag
ynskja vit "tillukku"
við degnum her í dag!

"Fípan"